

## ఋజువు

ఆటో శబ్దం విని కిటికీ దగ్గర కొచ్చింది వర్ధనమ్మ. ఆటోలోంచి దిగుతున్నది 'ఆయన' కాదు. దిగుతున్నది తన కూతురనుకోవడం భ్రాంతి అని తెలిసినా పడుతున్న బాధ కంటే తియ్యనిదే ననుకుని వర్షించని మేఘంగా బరువుగా నిట్టూర్చింది.

ఎదురింటి మీనాక్షి తొలిచూలు పిల్ల రాధ. రాధ పెళ్ళి కంటే ఏడాది వెనకాల జరిగింది సుశీల పెళ్ళి. అయితేనేం, రాధ అదృష్టం ఎవరికొస్తుంది! దగ్గర ఊళ్లో అత్తవారు. అత్తవారిలో కలిసిపోయిన అల్లుడు. దూరం వాడన్న విచారం లేదు. తలలో నాలుకలా మెలుగుతున్న మనిషి.

వీధి తలుపు తీసి బయటికివస్తూ "ఎం రాధా! కులాసా!" గారంగా పలకరించింది వర్ధనమ్మ. "కులాసానే అత్తయ్యా, సుశీల బావుందా?"

"ఓహో! వాళ్ళకేం! బాగున్నారు. రాజాల్లా ఉన్నారు."

నవ్వులు పంచే స్వభావంతోపాటు నవ్వులే పంచాలన్న తాపత్రయం పుట్టుకతో వచ్చింది కాదు వర్ధనమ్మకి.

బావ వెళ్ళిపోతూ చెప్పాడు : "నవ్వులు పంచమని అందరూ చెబుతారు. నువ్వు నవ్వులే పంచు" అని.

నవ్వులే పంచడం, మనసులో మూలుగుతున్న బాధని గుండెల్లోంచి బయటకు రానివ్వకుండా బిగపట్టుతూ ఉండడం వర్ధనమ్మకి దినచర్య అయిపోయింది.

బావ!

బావను తలచుకుంటే గుండె నిండా దిగులు. ఏదో వెర్రి భయం. ఇంత దూరంలో ఇంత కాలం తర్వాత భయపడడం వెర్రితనమని తెలుసు. కాని అది తెలిసినంత మాత్రాన దానంతట అదే... ఆ భయం...పోవడం లేదు. పోదనీ తెలుసు. లక్కపిడతలతో ఆడుకుంటున్నప్పటినించీ అత్తయ్య కోడలా అంటూ మురిసిపోయేది.

బావకు తను ఎందుకు దూరమైంది?

'ఆయనే' కారణం!

గుమాస్తా కొడుక్కు ఛస్తే పిల్లనియ్యనని నాన్నగారి గొడవ. అమ్మకి నాన్నగారి స్వభావం బాగా తెలుసునన్న గర్వం.

తోబుట్టువుల అభిమానంతో కన్నకూతురు జీవితాంతం ఆడిపోసుకునేలా చెయ్యనని నాన్నగారు తెగించిపెప్పేస్తే, ఆ పాట ఎప్పుడూ పాడేదేననీ సమయం చూసి నచ్చచెప్పలేకపోతానా అనుకుంది అమ్మ.

కోరి చేసుకుంటానంటూ వచ్చారు 'ఆయన'. పట్నంలో పెద్ద చదువు చదివి కాలేజీలో ఉద్యోగం చేస్తున్న మూర్తి....

ఆ రోజు ఒంటరిగా..



కథ అంత ముందుకుపోతుందనుకోలేదు. కథ పూర్తి అయితేనే కాని తను పోగొట్టుకున్న దేవిటో తెలిసిరాలేదు..

దొడ్డమ్మ కూతురు వనజాక్షికి పెళ్లి. నాగవిల్లి జరుగుతోంది. రెండో ఆట సినిమాకెళ్లే హడావుడిలో ఉన్నారు. తెల్లవారి ఊళ్లకు తిరిగి వెళ్లసలసిన మగపెళ్లివారు.

రాత్రి భోజనాల దగ్గర 'చక్రపటాకీలా తిరుగుతున్నాది, ఎవరా అమ్మాయి' అని ఎవరో అడుగుతున్నారు.

వెనక్కు తిరిగి చూడబోయి తమాయించుకుని మరోసారి వచ్చినపుడు అక్కడచూసింది. పెళ్లికొడుకు స్నేహితుడు. పట్నం నుంచి వచ్చిన సినిమా హీరోలా ఉన్నాడు. ఎందుకో చూపులు తిప్పుకోలేక పోయింది.

ఇంకా లో విడిది కెళ్లాల్సి వచ్చింది. వరండాలో ఆ అబ్బాయి వంటరిగా తనను చూసి జడపుచ్చుకుని...

బావకి అన్యాయం జరిగిపోయిందన్న విషయం ఏమిటో ఆ మైకంలో తెలియనేలేదు.

మావయ్య నవ్వు నవ్వేసి 'పోన్లేవో, పెళ్లిళ్లు చేసేవాళ్లం మనమా?' అనేశాడు.

తనను పెళ్లికూతురు చేసున్న గదిలోకి వచ్చి బావ 'వర్ధనం..... నువ్వు అదృష్టవంతురాలివి. ఎమ్మేవే కావాలని నా కెప్పుడైనా చెవిలో చెప్పి ఉంటే నా బియ్యే పరీక్ష పోయేది కాదు సుమా!...గుడ్లెక్! ఆల్ ది బెస్ట్. నవ్వులు పంచమని అందరూ చెబుతారు. నువ్వు నవ్వులే పంచు.'

ఏమిటేమిటో అనేశాడు.

గతంలోకి చూసుకుంటున్న వర్ధనమ్మ కళ్లు తుడుచుకుంటూ శాపం తగిలిన నిస్సహాయురాలిలా జాలిగా మూలిగింది.

దూరంగా రైలుకూత! 'ఆయన' వస్తారేమో! ఎందుకైనా మంచిదని ఓ గ్లాసుడు బియ్యం కడిగి స్టామీద పడేసి స్టూలు మీద కూచుంది. గిన్నెకింద మంట నీలంగా హుందాగా మండుతోంది.

కనపడడానికి మందకొడిగా కనపడిగా నీలిమంట ఎర్రమంట కంటే ఎంతవేడి. పదినిముషాల్లో స్టాంప్ ఆర్పేసి తలుపు తాళంవేసి బయటపడింది.

-“కూచో వర్ధనమ్మా! చాలా రోజులకి వచ్చావ్..అన్నగారు....”

“ఆ చెల్లెలిగారింటి కెళితే మనం ఎక్కడ గుర్తుంటాం వదినా. పగలల్లా షికార్లు, రాత్రంతా కబుర్లు...అమ్మాయి కెన్నో నెల?”

“తొమ్మిది వచ్చేసింది. నాలుగో నెల వెళ్లిన దగ్గరనుంచి అడుగుతూ ఉంటే ఇప్పటికీ పంపించారు. ఆడపిల్లలవాళ్లం, వర్ధనమ్మా మనకెలాగైనా కిందచెయ్యి తప్పదు. ముందునుంచి వెళ్లి అడుగుతూ ఉంటే ఇప్పుడేం తొందరలెద్దురూ అన్నారు. ఆ తరవాత వియ్యంకుడి నడిగితే ఆవిడ నడగమనీ, ఆవిడ నడిగితే అల్లుడి నడగమనీ-తీరా అతగాడి నడిగితే 'ఇప్పటినుంచి ఎందుకండీ!' అన్నాడు. అమ్మాయి ఏం చెయ్యగలదు చెప్పండి. 'తొమ్మిదో నెల వచ్చాక వెళ్లమంటున్నారమ్మా' అంది అమ్మాయి. కళ్లనీళ్లు తిప్పుకుంది వెరినాగమ్మ. తీరా తొమ్మిదో నెల వచ్చాక వెడితే, నిన్ననే డాక్టరుకు చూపించాను. మరో వారం రోజులుంచి నేను స్వయంగా తీసుకొస్తానని అల్లుడు. ఏమిటోనమ్మా



విడ్డూరం, మనరోజుల్లో ఇవన్నీ ఎరుగుదుమా-వారం వారం డాక్టర్లు తనిఖీలు-మందులూ, ఇంజక్షన్లూ...అది అటుంచి సూడిదలు ముచ్చట వీల్లేదన్నారు. 'ఎందుకండీ, లేనిపోని ఖర్చులు. ఆడపిల్లల తండ్రులూ, తల్లులూ అర్థంలేని ఆడంబరాలూ, ఖర్చులూ మానాలి' అంటూ అల్లుడు లెక్కరిచ్చి తనే తీసుకొచ్చి దిగబెట్టి వెళ్లాడు...వదినా ఈ మధ్య సుశీలవస్తున్నట్టే లేదు. మీ ఆడబిడ్డా వాళ్ళా కులాసా?"

సంపద గునుపుల సాదలోంచి హఠాత్తుగా గాలి ఇటుమారింది. వర్ధనమ్మ "మేనరికం అని మురిసిపోయి చేశాను. పై సంబంధం చేసుకున్న రాధకేమైంది చెప్పు. ఎవరి అదృష్టం వాళ్ళది" అని నిట్టూర్చింది.

వర్ధనమ్మ నిట్టూర్పులోని ఆంతర్యం మీనాక్షమ్మకీ, రాధకీ అంతుచిక్కలేదు.

"మావయ్యగారు వస్తున్నట్టున్నారు!" రాధ స్వెట్టరుగళ్ల మీద నుంచి తల పైకెత్తి చూసి చెప్పింది. నేను సాయంకాలం వస్తా అత్తయ్యా! మావయ్యగారితో మాటాడి చాలారోజులైంది."

"తప్పకుండా రా తల్లీ నే వెళ్లి బజారునుంచి....అభిమానం అంతేనే తల్లీ, పిలవాలని వచ్చినదాన్ని నే పిలవకుండానే వస్తానన్నావ్...ఆ(వస్తున్నా!" లేచి నుంచుంది వర్ధనమ్మ.

మూర్తి వర్ధనమ్మ తాళం తీసేవరకూ ఆటోలోనే కూచుని తీరికగా సూట్‌కేసూ, హోల్డాలూ దింపి లోపలకు పట్టుకొచ్చారు.

"వర్ధనం, రెండుచెంబులనీళ్ళు ఆ స్టామీద పడేయ్. కాస్త తల కడుక్కుంటేకాని..."

"ఆ( వదినా, వాళ్ళా అంతా బావున్నారా!"

"ఓ యస్. అమ్మాయి నిన్ను తీసుకురాకుండా వెళ్ళానని విసుక్కుంది. కాని ఇన్ని రోజులు వాళ్ళింట్లో..."

"ఆనంద్..."

"ఆనందుకేం అఖండుడు! ప్రమోషన్ లిస్ట్‌లోకి వెళ్ళాడట. ప్రమోషన్ రావడానికి ఆట్టే రోజులు పట్టదని ప్రశాంతి..."

అవును ఆడబడచు ప్రశాంతి చెప్పింది. మరి ఆ అల్లుడూ. మేనల్లుడూ అయిన ఆనంద్ చెప్పచ్చుగా...కాని చెప్పడు. మావగారిని, వస్తే అత్తగారినీ, తప్పించుకు తిరుగుతాడు. అక్కడ ఆయన ఉన్న పదిరోజుల్లోనూ ఆనంద్‌కి మావయ్యతో మాటాడే సావకాశం కాలేదా!

-వర్ధనమ్మ విషయం సేకరించడం ఎలాగా అని ఆలోచిస్తూ మరోసారి ప్రారంభించింది.

"అమ్మాయిని బజారుకు తీసుకెళ్ళారా?"

"ఆ( నేనూ, ప్రశాంతి, సుశీలా ముగ్గురం వెళ్ళాం. ఆనంద్ కారు పంపించాడు." వెర్రిబాగుల మనిషి కారు పంపించాడని సంతోషమే కాని, అల్లుడు ఏమౌతున్నాడన్న ఆలోచనే లేదు. నీళ్ళు కాగాయేమో చూడాలనుకున్న వర్ధనమ్మ వేలు చురుక్కుమంది.

స్టవ్ ఆఫ్ చేసి నీళ్ళు బాత్‌రూంలో బకెట్‌లో తొరిపి షేవ్ చేసుకుంటున్న మూర్తి నడిగింది: "అమ్మాయికేం కొన్నారా?"

దానికి మన పెట్టు ఎందుకే మనం ఏం కొనక్కర్లేదు. "రెండు వందలిచ్చి ఏమైనా కొనుక్కో అమ్మా అంటే నాకేం లోటు నాన్నా అంది!" గర్వంగా చెప్పాడు మూర్తి.



సుశీలకేం లోట్ తెలుసుకోలేని తండ్రి!

నిట్టూర్చింది వర్ధనమ్మ...ఆ బావతో..

'బావ' మాట తలచుకునేసరికి తన బావ జ్ఞాపకం వచ్చాడు. ఆనాడు బావ చూపులలో శాపం...?

కాళ్లలో వణుకు పుట్టుకొచ్చి సావిట్లో కుర్చీలో కూలపడింది.

"పురటాలు నీళ్లలా కాచావ్ వళ్లు నొప్పులన్నీ పోతాయి!" నీళ్లగదిలోనుంచి మూర్తి.

-అక్కడ ఏం జరిగిందో, మూర్తి అక్కడున్న రోజులన్నీ ఎలా గడిచిపోయాయో ఊహించగలదు వర్ధనమ్మ. క్రిందటి సంవత్సరం, ఇద్దరూ కలిసేగా వెళ్లారు. ప్రశాంతీ అంటూ చెల్లెల్ని ఆయన వదలరు. అమ్మాయి గదిలోనుంచి బయటకు రాకుండా ఏదో చదువుకుంటూ ఉంటుంది. సాయంకాలం వచ్చి 'అత్తయ్యా, 'సినిమా' అంటాడు అల్లుడు. లేకపోతే షికారు, షికారు కాకపోతే షాపింగు..కాని, కాని....

గుండెల్లో రాజుతున్న నిప్పును పొగ బయటకు రాకుండా ఇముడ్చుకోడం..నా తల్లికి నా పోలికే వచ్చింది.

-“బావుందగి, సినిమాలూ, షికార్లూ, బాగానే ఉన్నాయి. కాని అమ్మాయి నిజంగా...”

“నిజంగా భేషంగా ఉంది. పువ్వుల్లో పెట్టుకుని ఆదరించే అత్తగారూ, కాదు మేనత్త, అంత గోముగా చూసుకునే.....”

“అవును!”

ఈయనకు చెప్పి లాభం లేదనుకుంది వర్ధనమ్మ. మగవాళ్లని ఎంత గొప్పగా తీర్చిదిద్దినా, ఆడదాని ఆంతర్యం, కనీసం ఒక్క ఆడదాని ఆంతర్యం తెలుసుకునే శక్తిని మాత్రం ఇచ్చాడుకాదు ఆ వెర్రి బ్రహ్మ.

“ఈమారు గోలుకొండ, గండిపేట, ఫలక్ నానుమా చాలా చూశాం.”

“అందరూనా, ఆనంద్...?”

“బావుంది. వాడికి మనలా తిరగాలంటే ఎలా కుదురుతుంది? స్పెషల్ బ్రాంచి ఇన్స్పెక్టర్ అంటే ఎంత బరువు, ఎంత బాధ్యత, అవన్నీ నీకెలా తెలుస్తాయ్?”

“అవును. ఆ బ్రాంచిలో వాళ్లకి సంసారాలు లేవా!”

“ఉన్నాయ్ లేవోయ్. అంతా నీలాంటివాళ్లే అయితే దేశం బాగుపడినట్టే!”

చిరునవ్వు నవ్వడం తప్ప ఇంకోటి చేసి ఏం లాభం? వర్ధనమ్మ ఈ విషయం ఏనాడో తెలుసుకుంది.

మొదటిసారి కూతురు సంసారం చూడాలని తహతహతో వెళ్లినపుడే సగం విషయం బోధపడింది.

అల్లుడూ, అమ్మాయీ, పకపకలూ వికవికలూ లేవు సరిగదా ఏదో తప్పించుకు తిరుగుతున్నట్టు కనపడింది. ఎప్పుడూ నవ్వుతూ, కేరింతలు కొట్టే సుశీల ఎందుకో పరధ్యానంగా చూస్తుండడం చూసి మనసు కొట్టుకుపోయేది.

మేనరికం, నిజంగా మెడబట్టని మేనరికం అనుకుని - తన అనుభవవంద్యుష్ట్యా, వాళ్లు కోరివచ్చి అడిగిన సందర్భంలో కాదనలేకపోయింది.

ఆనంద్ కి రూపురేఖల్లో కాని, చదువులో కాని, ఉద్యోగంలో కాని వేలెత్తి చూపించుకోవాల్సిన



అవసరంలేదు. పాత బంధుత్వం కాదని కాలదన్నుకోడం మంచిది కాదని 'ఆయన' చెబుతుంటే-తన పెళ్లి కుదిరిందని తెలిసినరోజు వచ్చి మావయ్య మాటాడిన సూటి పోటి మాటలే గుర్తొచ్చాయి.

ఆనంద్ ప్రవర్తన విషయంలో ఉద్యోగ బాధ్యతలని ఆయన సమాధానపడినా, అడబడచూ, వియ్యంకుడుగార్ల ముఖాల్లో ఏమీ దైన్యత కనపడకపోయినా, సుశీల సుఖపడుతుందనుకోడానికి కావలసిన ఋజువుమాత్రం వర్ధనమ్మకి కనపడలేదు.

భోజనం చేస్తుండగా ఆయనను మళ్ళీ కదిపింది.

“అమ్మాయిని కోవెలకు తీసుకెళ్తానన్నారు, వెళ్లారా?”

“ఆఁ. వెళదామనే అనుకున్నాం. రోజూ ఏదో ఓ ప్రోగ్రాం. మొన్న వెళదామనుకునేసరికి అమ్మాయి ఇంటికి రాదు. ‘నీళ్లయ్యాక నే వెళతాలెండి నాన్నగారూ’ అంది.”

-వర్ధనమ్మకి కావలసిన సమాచారం దొరికిపోయింది. ప్రాణం ఉసూరుమంది. తల్లి తండ్రులకు తగలాల్సిన శాపాల ప్రభావం పిల్లలమీద ఉంటుందా?

కళ్లలో నీళ్లు తిరగడం మూర్తి గమనించి “మళ్ళీ ప్రారంభించావా, పాతకాలం మనిషివి. సుశీల నీ కూతురే కాదు. నాకూ కూతురే. అది హాయిగా, రాజాలా ఉంది. దాని గురించి నీకు దిగులు..”

“అబ్బే. నాకేం దిగులండీ”-అప్పటికి అక్కడనుంచి తప్పుకుంది వర్ధనమ్మ.

సాయంకాలం ఆయన ఇంట్లోంచి ఎక్కడికో వెళ్లారు. వర్ధనమ్మ సావిట్రి కూచుని మీనాక్షమ్మ ఇంటికేసే చూస్తోంది.

“ఏమిటత్తయ్యా! అంత దీర్ఘంగా ఆలోచిస్తున్నావ్!” రాధ గేటు తీస్తూ పలకరించింది.

బరువుగా మెట్లెక్కుతున్న రాధను తనివితీరా చూస్తూ “రామ్మా! రా!” అని ఆహ్వానించింది బయటకు వచ్చి.

అన్యోన్య దాంపత్యానికి ఋజువైన ఆ వెలుగు, ఆ హుందా, సుశీల కళ్లలో కనపడుతుందేమోనని వెర్రిగా గోడమీద ఫోటోఫంక చూసింది వర్ధనమ్మ.

భారతి, మే, 1979